

Īsā^(a.s) Kī Taaleem

Injeel : Luqaas 6:27-49

Īsā^(a.s) logoñ ko taaleem dete hue kahā, “Maiñ tumhe jo batā rahā huñ, use dhyaan se suno! Apne dushmanoñ se muhabbat se pesh āo. Un logoñ ke saath acchā suluk karo jo log tumse nafrat karte haiñ. ⁽²⁷⁾ Tum un logoñ ke liye Allaah taa’alā se duā maañgo jo tumahaare liye bad duā dete haiñ. Tum un logoñ ke liye Allaah taa’alā se duā maañgo jin logoñ ne tum par zulm kiyā hai. ⁽²⁸⁾ Agar koī tumhaare ek gaal par tamaachā maare to apnā dusrā gaal bhī āge baḍhā do. Agar koī tumhaare koṭ chēen le to tum use apnī qameez bhī le jaane se mat roko. ⁽²⁹⁾ Agar koī tumse kuch maañge to use de do aur agar koī tumse kuch le to use kabhī waapas mat maañgo. ⁽³⁰⁾ Tum dusroñ ke saath waisā hī suluk karo jaisā tum khud ke liye pasañd karte ho. ⁽³¹⁾ Agar sirf unse hī muhabbat se pesh āoge jo tumse āte haiñ to kyā tumko kuch kḥaas taareef milegī? Naheen! Kyuñki gunaahgaar log bhī un se muhabbat karte haiñ jo unheñ karte haiñ. ⁽³²⁾

“Agar tum sirf un logoñ se acchā bartaaw karoge jo tum se karte haiñ to phir tum logoñ me aur dusre logoñ me kyā farq hai. ⁽³³⁾ Agar tum logoñ ko apnī cheez dene ke baad hameshā unse waapas milne kī ummeed karte ho, to kyā aisā karne se tumko kuch kḥaas sawaab milegā? Naheen! Kyuñki ye kaam to gunaahgaar log bhī karte haiñ. ⁽³⁴⁾ Apne dushmanoñ se pyaar karo. Uske saath acchā suluk karo aur unko kuch dene ke baad unse kuch waapas milne kī ummeed mat karo. Agar tum aisā karoge to tum Allaah rabbul azeem ke nek bande kahalaaoge. Haañ, kyuñki Allaah taa’alā un logoñ par bhī raham aur karam kartā hai jo uskā shukr adā naheen karte aur jo gunaahgaar haiñ. ⁽³⁵⁾ To apne rab kī tarah meharbaan aur rahamdil bano. ⁽³⁶⁾

“Tum dusre logoñ par uñglī mat uṭhaao aur phir tumhaare upar bhī naheen uṭhaaī jaaegī. Agar dusroñ par ilzaam naheen lagaaoge to tum par bhī koī naheen lagaaegā. Tum agar dusroñ ko maaf kar doge to tumko bhī maaf kar diyā jaaegā. ⁽³⁷⁾ Agar tum logoñ ko doge to tumko bhī milegā. Tumko uskā purā sawaab milegā, aur itnā milegā ki tum usko sambhaal bhī naheen paaoge. Jis tarah se tum dusroñ ko doge, Allaah rabbul kareem bhī tumko usī tarah se atā karegā.” ⁽³⁸⁾

Ye sab kahne ke baad, Īsā^(a.s) ne unko kuch misaaleñ deen: “Kyā ek añdhā ādmī dusre añdhā ādmī ko raastā dikhā saktā hai? Naheen! Donoñ hī gaddhe me jā gireñge. ⁽³⁹⁾ Ek shaagird kabhī apne ustaad se acchā naheen ho saktā. Lekin jab usko sab kuch sikhaayā jā chukā hotā hai to wo apne ustaad jaisā hī ho jaatā hai. ⁽⁴⁰⁾ Tumheñ apne bhaaī kī āñkh me paḍī huī thoḍī sī ghul kaise dikh jaatī hai, jabki kḥud apnī āñkh me paḍī huī gañdagī tumheñ pareshaan naheen kartī? ⁽⁴¹⁾ Tum apne bhaaī se kahte ho, ‘Bhaaī, āo maiñ tumhaari āñkh me paḍī huī mittī ko nikaal duñ.’ Tum ye kyuñ kahte ho? Tum apnī āñkh me paḍī gañdagī ko kyuñ naheen nikaalte ho! Tum bahut farebī ho! Pahale apnī āñkh saaf karo tabhī tum apne bhaaī kī kar paaoge. ⁽⁴²⁾

“Ek acchā peḍ kabhī kḥaraab phal naheen paidā kartā hai, aur ek kḥaraab peḍ kabhī acchā phal naheen detā. ⁽⁴³⁾ Har peḍ ko uske phal se hī jaanā jaatā hai. Log añjeer aur añgur ko kaañṭoñ waalī jhaaḍiyoñ se naheen chunte haiñ. ⁽⁴⁴⁾ Ek acchā ādmī apne dil me baatoñ ko sambhaal kar rakhtā hai taaki uskā dil acchī cheezen paidā kar sake, lekin ek gunaahgaar ādmī apne dil me hameshā kḥaraab cheez hī rakhtā hai. Islie ek gunaahgaar hameshā ḡalat kaam hī kartā hai. Logoñ kī zabaan par wahī baat ātī hai jo unke diloñ me hotī hai. ⁽⁴⁵⁾

“Tum mujhe, ‘Maalik, maalik,’ kyuñ pukaarte ho, jabki tum merī kahī huī baat par amal naheen karte? ⁽⁴⁶⁾ Jo koī bhī mere paas ā kar merī baat ko suntā aur us par amal kartā hai, ⁽⁴⁷⁾ wo us ādmī kī tarah ho jaatā hai jo apnā ghar banā rahā ho aur uskī neew bahut gahrī khod kar pattharoñ par rakhī ho. Jab baaḍh ātī hai to uske ghar ko bahā le jaane kī koshish kartī hai. Uskā ghar naheen bahtā kyuñki uskī neew bahut mazbut hai. ⁽⁴⁸⁾ Aur jo bhī merī baat ko sun kar amal naheen kartā to wo us ādmī kī tarah hai jisne apnā ghar binā neew khode hī banā liyā hai. Jab baaḍh āegī to uskā ghar purī tarah se barbaad ho jaaegā.” ⁽⁴⁹⁾